



www.oljan.fo

Jan Müller

14 - 09 - 2011

Føroya Tele sær stórar móguleikar í oljuvinnuni

Fyrst var tað eitt av heimsins størstu oljufeløgum, BP. Síðani enn ein av altjóða oljurisunum, Total. Nú er Føroya Tele so aftur úti um seg og loddar dýpið fyri at finna nýggjar spennandi og avbjóðandi uppgávur í altjóða oljuumhvørvinum. Oljan.fo fylgdi trimum umboðum hjá Føroya Tele á altjóða oljumessuni í Aberdeen. Shefa er svarið Ein av teimum føroysku fyrirkunum, sum er komin langt, tá tað snýr seg um at veita tænastr til altjóða oljuvinnuna er Føroya Tele. Tá Shefakaðalin gjørdist veruleiki og varð lagdur á havbotnin millum Føroyar og Skotland umvegis Hetland og Orknoyggjar í 2007 vísti tað seg skjótt, at her var ein spildurnýggjur marknaður, nevnliga teir mongu oljupallarnir til havis vestan fyri Hetland. Og tað skuldi skjótt vísa seg, at her vórðu vakstrarmóguleikar hjá hesi einu av Føroya størstu vinnulívsfyrirkunum. Eftir neyvt og drúgvtt fyrirreikandi arbeiði varð sáttmáli undirskrivaður við eitt av heimsins størstu oljufeløgum BP um at knýta fipursamband til Schiehallion framleiðsluskipið og Clair framleiðslupallin. So væl hevur samstarvið hepnast, at Føroya Tele sær góðar móguleikar at fáa aðrar avtalur eisini. Og tað var í hesum høpi, at trý fólk frá fyrirkuni fóru við á altjóða oljumessuna Offshore Europe í Aberdeen nú um dagarnar. Oljan.fo tosaði við ein teirra, Erik Thomsen, sølustjóri eftir nakrar gróðrarríkar messudagar. -Vit eru í Aberdeen fyri at finna nýggjar uppgávur, sum eru náttúrligar og upplagdar fyri Føroya Tele og sum byggja víðari á tað góða samstarv vit longu hava við BP um at veita tænastr umvegis Shefa kaðalin til oljuframleiðandi feltini vestan fyri Hetland, Clair og Schiehallion. Fylgja væl við Erik Thomsen vísir á, at tey fylgja væl við gongdini vestan fyri Hetland, har tað komandi árin verða gjørdar fleiri stórar útbyggingar í milliarda klassanum. Vit hava antennurnar úti, royna at fylgja við og fáa samband við tey feløg, sum fara at standa fyri menningini. Og tað gera vit m.a. við at

greiða frá um okkum sjálvi og tær tænastr vit kunnu veita oljufeløgnum so sum fibursamband frá Shefa. Eisini kanna vit, hvønn tørv oljufeløgini fara at hava komandi mongu árinu sigur Erik Thomsen. Eftir at sáttmáli varð gjørdur við BP hevur Føroya Tele gjørt enn ein sáttmála við eitt av teimum stóru oljufeløgnum, Total, sum ger eina risastóra íløggu í gassframleiðslu vestan fyri Hetland. Her kunnu vísa seg at vera fleiri móguleikar í framtíðini, nú verkætlanin hjá Total kann gerast duraopnarin til fleiri framleiðandi gassfelt komandi árinu. Eisini útbyggingar av nýggjum oljufeltum kunnu koma at geva Føroya Tele fleiri spennandi uppgávur. Hugt verður so eisini at móguleikum í Norðsjónum, har framleiðandi oljupallar kunnu vera sinnaðir at keypa teletænastr frá føroysku fyrirkuni. Støddin tann rætta -Hevur tú varhugan av, at tað verður nógv brúk fyri einum felag sum Føroya Tele sum veitara til altjóða oljuvinnuna í framtíðini? Vit kunnu bara staðfesta, at oftani eru tað júst feløg í Føroya Tele stødd, sum oljufeløgini hava brúk fyri at gera sáttmálar við. Vit hava so kunnað veitt eina nitchetænastr til eitt nú BP, sum felagið hevur verið sera væl nøgt við. Skuldu teir farið til British Telecom heldur, so hevði tað kanska ikki verið so smidligt og lætt og hevði helst tikið væl longri tíð. Okkara stødd og tænastrúttboð er tí júst tann rætta til ávísar seruppgávur. Okkara styrki er, at vit kunnu við okkara væltrimmaðu organisation vera nógv meira liðiligir og eisini skjótari at veita ein heilt serstaka tænastr til ávísar kundar. Erik Thomsen sigur, at tey javnan vitja í Aberdeen fyri at tosa við kundar, men oljumessan kemur so eisini væl við hjá teimum, tí her ber til at mæta teimum flestu av oljufeløgnum og kundum annars. Og tað hevur so eisini gingið við fullari ferð hjá teimum trimum luttakarunum hjá Føroya Tele. Vit hava brúkt tíðina hesar dagarnar sera effektivt og hava havt fundir á messuni og í býnum frá morgni til kvøld, so vit eru rættiliga væl nøgdir við úrslitið. Eg haldi tað er týdningarmikið at mæta nøkur av teimum fólkunum, sum taka avgerðirnar, andlit til andlit sigur Erik Thomsen við oljan.fo. Mynd - Erik Thomsen og Brian Rosendahl frá Føroya Tele á føroyska básinum í Aberdeen. Mynd oljan.fo/Jan Müller Mynd - Sune Joensen frá Føroya Tele prátar við kundar á oljumessuni. Mynd oljan.fo/Jan Müller